

**“మధురమైన పిల్లలారా - మీరు మనుష్యులనుండి దేవతలుగా అవ్వాలి, అందువలన  
దైవీ మర్యాదలు (మ్యానర్స్) ధారణ చేయండి. ఆసురీ అవగుణాలను వదులుతూ వెళ్ళండి,  
పవిత్రులుగా అవ్వండి”**

**ప్రశ్న:-** దైవీ మర్యాదలను ధారణ చేయువారిని ఏ ఒక్క విషయము ద్వారా గుర్తించవచ్చు ?

**ఉత్తరం:-** సేవ ద్వారా, ఎంతవరకు పతితుల నుండి పావనులుగా అయ్యారు? ఎంతమందిని పావనంగా చేయు సేవను చేస్తున్నారు? మంచి పురుషార్థినా లేక ఇంకా నాలో ఆసురీ అవగుణాలు ఉన్నాయా? ఇవన్నీ సేవ ద్వారా తెలిసిపోతాయి. మీరు ఈ దైవీ గుణాలను నేర్చే ఈశ్వరీయ మిషన్(ప్రచార సంస్థ). మీరు శ్రీమతమును అనుసరించి పతిత మనుష్యులను పావనంగా చేసే సేవ చేస్తారు.

**పాట:-** ఓం నమః శివాయ .....

**ఓంశాంతి.** భక్తిమార్గములో ఓం నమః శివాయ..... అని మహిమ చేస్తారు. ఉన్నతాతి ఉన్నతమైనవారు శివుడు. వారిని శివపరమాత్మాయ నమః అని నమస్కరిస్తారు. బ్రహ్మ దేవతాయ నమః, విష్ణు దేవతాయ నమః అని అంటారు. కాని శివ పరమాత్మాయ నమః,..... అని అంటారు. తేడా ఉంది కదా. పరమాత్మ ఒకే ఒక్కరు. వారు అత్యంత ఉన్నతులు. వారి మహిమ కూడా ఉన్నతమైనది. ఈ సమయములో ఉన్నతమైన కర్తవ్యము చేస్తున్నారు. వారి ధామము కూడా అత్యంత ఉన్నతమైనది. వారి పేరు కూడా ఉన్నతమైనదే. వీరిని తప్ప ఇతరులెవ్వరినీ పరమాత్మ అని అనరు. ఓ పతితపావనా! అని పరమాత్మను మాత్రమే పిలుస్తారు. వారు పతిత ప్రపంచములో పతిత శరీరములోకి వస్తారు. పతిత శరీరము పేరు ప్రజాపిత బ్రహ్మ. ఇతనిలో ప్రవేశించి చెప్తున్నారు - నేను అనేక జన్మల అంత్యములో సాధారణ మనుష్య శరీరములో ప్రవేశిస్తాను. సూక్ష్మవతనవాసులైన సంపూర్ణ బ్రహ్మలో రాను. వారు స్వయంగా చెప్తున్నారు - ఇతని అనేక జన్మల చివరి జన్మలో నేను వస్తాను. రాధా-కృష్ణులు చాలా జన్మలు తీసుకుంటారు. వారి అనేక జన్మల అంతిమ జన్మలో చాలా సాధారణంగా ఉంటారు. పావన శరీరములో ప్రవేశిస్తాను అని బాబా చెప్పరు. భగవానువాచ - నేను సాధారణ తనువులో వస్తాను. భగవంతుడు తప్పకుండా వచ్చి ఈ సాధారణ తనువు ద్వారా నేను పరమాత్మను అని ఆత్మలందరికి అర్థం చేయిస్తారు. నేను కృష్ణుని ఆత్మనూ కాను, బ్రహ్మ ఆత్మనూ కాను, బ్రహ్మ, విష్ణు, శంకరుల ఆత్మను కూడా కాను. నేను పరమపిత పరమాత్మను. అందరూ నన్ను శివ పరమాత్మాయ నమః అని నమస్కరిస్తారు. నేను ఇతనిలోకి వచ్చాను. నేను సూక్ష్మవతనవాసి అయిన బ్రహ్మలో ప్రవేశించను. నేను ఇచ్చట పతితులను పావనంగా తయారు చేయాల్సి ఉంటుంది. నా ద్వారానే ఈ సూక్ష్మవతనవాసి అయిన బ్రహ్మ పావనంగా అయ్యాడు. అందుకే అతడిని సూక్ష్మలోకంలో చూపించారు. ఈ విషయాలన్నీ బాబా ఎంతో మంచిరీతిగా అర్థం చేయిస్తున్నారు. కాని మనుష్యులు విని విననట్లుండి, అసత్యపు మాటల పై నడుస్తూ ఉంటారు. ఆసురీ బుద్ధితో వింటారు. ఈశ్వరీయ బుద్ధితో వింటే అన్ని సంశయాలు తొలగిపోతాయి. త్రిమూర్తి చిత్రాన్ని చూపకుండా అర్థము చేయించడం కష్టము. వారు త్రిమూర్తి బ్రహ్మ అని పేరుంచారు. ఎందుకంటే శివబాబా ప్రజాపిత బ్రహ్మ ద్వారా నూతన ప్రపంచాన్ని రచిస్తారు. పిల్లలైన మీరిప్పుడు నా సన్మూఖములో కూర్చుని ఉన్నారు. అందరూ పతితుల నుండి పావనంగా తయారౌతున్నారు. ఎవరు ఎంత పావనంగా తయారౌతారో, అది వారి సర్వీసు ద్వారా కనిపిస్తుంది. వీరు మంచి పురుషార్థులు. వీరిలో ఇంకా

కొన్ని అవగుణాలున్నాయని తెలిసిపోతుంది. దేవతలలో దైవీ గుణాలుండేవి. ప్రతి ఒక్కరు తమ ఆసురీ అవగుణాలను, దేవతల దైవీ గుణాలను వర్ణిస్తారు. ఇప్పుడు ఆసురీ గుణాలను వదిలేయాలి. లేకుంటే ఉన్నత పదవిని పొందలేరు.

తండ్రి అర్థం చేయిస్తున్నారు - పిల్లలూ! దైవీ గుణాలను ధారణ చేయండి. ఆహార పానీయాలు, నడవడికలలో దైవీ మర్యాదలు ఉండాలి. పతిత మనుష్యులను నీచులని, శ్రేష్ఠాచారము లేనివారని అంటారు. దేవతలు దైవీ మర్యాదలు గలవారు. అందుకే వారికి గాయనముంది. ప్రతి ఒక్కరూ పురుషార్థము చేయాలి - ఎవరు చేస్తారో, వారు పొందుతారు. ఇప్పుడు భగవంతుడు మీకు సహజ రాజయోగాన్ని, జ్ఞానాన్ని నేర్పిస్తున్నారు. జ్ఞానసాగరుడు ఒక్క తండ్రి మాత్రమే. వారు మీకు జ్ఞానమిచ్చి సద్గతిలోకి తీసుకెళ్తున్నారు. సుఖదేవుడని కూడా వారినే అంటారు. అందువలన ఇచ్చటి విషయాలన్నీ చాలా భిన్నమైనవి. ఎవరు బ్రాహ్మణులుగా తయారయ్యేవారుగా ఉంటారో, వారి బుద్ధిలో మాత్రమే ఈ జ్ఞానము కూర్చుంటుంది. చాలా మంది ఈ దాదాను బ్రహ్మగా ఎందుకు చేశారు? అని అడుగుతారు. అప్పుడు ఈ విషయాలు అర్థమవ్వాలంటే మీరు వచ్చి కూర్చుని వినండి. మేము మీకు ఇతని 84 జన్మల కథను వినిపిస్తామని చెప్పాలి. బ్రహ్మకుమార - కుమారీలందరూ పావనమై దేవతలుగా అవుతారు. పావనంగా అవ్వకుంటే వారసత్వము లభించదు. భగవంతుడు అత్యంత ఉన్నతమైన నిరాకార శివబాబా. వారసత్వమిచ్చేందుకై బ్రహ్మ శరీరములో తప్పకుండా వస్తారు. ఇతను ప్రజాపిత బ్రహ్మ. సూక్ష్మవతనములో ఉన్న బ్రహ్మను ప్రజాపిత అని అనరు. అచ్చట ప్రజలను రచించరు. మేము బ్రహ్మకుమార - కుమారీలు సాకారములో ఉన్నాము కావున ప్రజాపిత బ్రహ్మ కూడా సాకారములో ఉన్నారు. ఈ రహస్యాలన్నీ మీరు వచ్చి అర్థము చేసుకోండి. మేము ఈ దాదాను భగవంతుడని అనము. ఇతను ప్రజాపిత. ఇతని శరీరములో మనలను పావనంగా చేసేందుకై శివబాబా వస్తారు. ఇచ్చట ఒక్కరు కూడా పవిత్రులుగా లేరు. త్రిమూర్తి శివునికి బదులు త్రిమూర్తి బ్రహ్మ అని అనేశారు. కాని త్రిమూర్తి బ్రహ్మకు ఎలాంటి అర్థము లేదు. బ్రహ్మను మనుష్యుల రచయిత అని కూడా అంటారు. అందువలన ప్రజాపిత అని అంటారు. ఇతనిలో ఆ నిరాకారుడు ప్రవేశించి వారసత్వమునిస్తారు. సూక్ష్మవతనవాసి అయిన బ్రహ్మ పవిత్రుడు. అతను పతితుని నుండి పావనంగా అయిన వాడు. బ్రాహ్మణులైన మేము కూడా పతితుల నుండి పావన దేవతలుగా అవుతాము. శివ పరమాత్మాయ నమః అని అంటారు. బ్రహ్మ, విష్ణు, శంకరులను దేవతలని అంటారు. భక్తుల రక్షకుడు భగవంతుడే. అందరికీ వారే సద్గతిని ఇస్తారు. పతితపావనులైనందున వారు వచ్చి పతితులను పావనంగా తప్పకుండా చేస్తారు. మొట్టమొదటి పవిత్రులు లక్ష్మీనారాయణులు. వారు పునర్జన్మలు తప్పకుండా తీసుకుంటారు. 84 జన్మలు పూర్తి అయినందున మళ్ళీ సాధారణ మనుష్యులుగా అయిపోతారు. వారిలో మళ్ళీ తండ్రి ప్రవేశిస్తారు. కావున వీరు వ్యక్త బ్రహ్మ, వారు అవ్యక్త బ్రహ్మ. సూక్ష్మవతనములో సృష్టి రచన జరగదు. తరచుగా మనుష్యులు ఈ విషయములో తికమకపడ్డా ఉంటారు. కావున వారికి వివరంగా అర్థం చేయించాలి. తండ్రి అంటున్నారు - నేను అనేక జన్మలు అనగా 84 జన్మల అంతిమ జన్మలో ప్రవేశిస్తాను. భారతదేశములో మొదట దేవీ దేవతలు వచ్చారు. వారు మళ్ళీ చివరిలో వచ్చేస్తారు. మొదట వారే వెళ్లి మళ్ళీ దేవతలుగా అవుతారు. విరాట రూప చిత్రము కూడా తప్పకుండా ఉండాలి. పిల్లలు ఈ చిత్రమును అర్థ సహితంగా తయారు చేశారు. బ్రాహ్మణులు పిలక(శిఖరము). దేవతలు తల, క్షత్రియులు భుజాలు, వైశ్యులు కడుపు, శూద్రులు కాళ్లు, శూద్రుల తర్వాత మరలా బ్రాహ్మణులు.... ఇది వర్ణముల చక్రము కదా. ఇది కూడా మీరు అర్థం చేసుకొని ఇతరులకు అర్థం చేయించాలి.

వార్తాపత్రికలలో ఫలానావారు స్వర్గస్థులయ్యారని ప్రచురించినప్పుడు వారికి ఒక ఉత్తరము వ్రాయాలని బాబా చాలాసార్లు అర్థం చేయించారు. స్వర్గ వాసులయ్యారని మీరు ప్రకటించారు. అనగా అంతకుముందు వారు

తప్పకుండా నరకములో ఉండినారు కదా. ఇప్పుడుండేది కూడా నరకమే. కావున వారు నరకములోనే తప్పక పునర్జన్మ తీసుకుంటారు. ఒకవేళ స్వర్గములోకి వెళ్లి ఉంటే మీరు మళ్ళీ వారిని నరకములోకి పిలిచి నరక భోజనము ఎందుకు తినిపిస్తారు? మీరు ఎందుకు ఏడుస్తారు? కాని తండ్రి వచ్చి స్వర్గ స్థాపన చేస్తున్నారని అర్థము చేసుకునే తెలివి లేదు. వారు రాజయోగమును నేర్చిస్తారు. బ్రాహ్మణులైన మీరు సంగమ యుగములో తండ్రి నుండి వారసత్వము తీసుకుంటున్నారు. మిగిలినవారంతా కలియుగములో ఉన్నారు. సంగమ యుగములో ఆత్మలు పరమాత్మతో కలుస్తున్నారు. దీనిని కుంభమేళా అని అంటారు. జ్ఞానగంగలైన మీరు జ్ఞాన సాగరము నుండి వెలువడ్డారు. భక్తిమార్గములో గంగా నదిలో స్నానము చేస్తే పావనంగా అవుతారని భావిస్తారు. పావనంగా చేయడమే మీ మిషన్ కర్తవ్యము. ఇది ఈశ్వరీయ మిషన్. శ్రీమతముననుసరించి మీరే పతిత మనుష్యులను పావన దేవతలుగా చేస్తారు. శ్రీ కృష్ణుడు పతితపావనుడు కాదు. వారు పూర్తిగా 84 జన్మలు తీసుకుంటారు. మొట్టమొదటిది లక్ష్మీ నారాయణులు. చివరిది బ్రహ్మ - సరస్వతులు. వారే ఆదిదేవుడు, ఆదిదేవిగా అవుతారు. ఇప్పుడు ఈ విషయాలన్నీ మీకు ఎవరు అర్థం చేయిస్తున్నారు? శివ పరమాత్మాయ నమః అని పాట కూడా పాడారు. అంతేకాక ఓ పరమపిత పరమాత్మా! మీ గత్-మత్ అన్నింటికంటే భిన్నమైనదని కూడా మహిమ చేస్తారు. వారు గతి(ముక్తి) కొరకు శ్రీమతమునిస్తున్నారు. వారు దుర్గతిలో ఉన్నవారికి సద్గతినిచ్చువారు. వారి శ్రీమతము మనుష్యులందరి మతము కంటే భిన్నమైనది. భక్తిమార్గము గాడాంధకారమైన రాత్రి. అర్థకల్పము జ్ఞానము అనగా పగలు. శివబాబా చెప్తున్నారు - నేను అంధకారమయ రాత్రిలో వస్తాను. నేను వచ్చి రాత్రిని పగలుగా చేస్తానని శివబాబా అంటున్నారు. ఈ జ్ఞానము జ్ఞానసాగరులైన శివబాబా వద్ద మాత్రమే ఉంది. పరమాత్మ అనంతులు అని ఋషులు, మునులు మొదలైనవారందరూ అంటారు. ఎవరికైతే తండ్రిని గురించి తెలియదో వారందరూ నాస్తికులు. అర్థకల్పము నాస్తికులుగాను, అర్థకల్పము ఆస్తికులుగా ఉంటారు. ఇప్పుడు మీరు తండ్రిని గురించి, తండ్రి రచనల ఆది-మధ్య-అంత్యములను గురించి తెలుసుకున్నారు. ఇవి ఇంకెవ్వరికీ తెలియవు. అందుకే వారిని అనాథలు అని అంటారు. అనేక ధర్మాలు, అనేక మతాలు ఉన్నాయి. ఇప్పుడు తండ్రి అంటున్నారు - ఈ పాత ప్రపంచమును సన్యసించండి. శాంతిధామాన్ని, సుఖధామాన్ని సృష్టి చేయండి. ఎంత సృష్టి చేస్తారో, అంత ఉన్నత పదవి పొందుతారు. భలే గృహస్థ వ్యవహారములో ఉండండి కాని పవిత్రులుగా అవ్వండి. వృత్తి, వ్యాపారాలు చేయకుండా గృహస్థము ఎలా నడుస్తుంది? కేవలం పవిత్రంగా అవ్వాలి. అందుకు తండ్రిని సృష్టి చేయాలి. తండ్రి అంటున్నారు - నేను కంసాలిని కూడా అయ్యాను. మీ ఆత్మ, శరీరము రెండూ పతితమైపోయాయి. అందువలన మీ ఆత్మ ఎప్పుడు పావనమౌతుందో, అప్పుడు మళ్ళీ పావన శరీరము లభిస్తుంది. సత్యమైన బంగారుగా ఉంటే నగలు కూడా అలాగే సత్యంగా తయారౌతాయి కదా. ఇప్పుడు ఆత్మ, శరీరము రెండూ ఇనుప యుగానికి చెందినవిగా ఉన్నాయి. మళ్ళీ పావనంగా తయారు చేసుకునే యుక్తి తండ్రి అర్థం చేయిస్తున్నారు. అందుకే మీ గత్-మత్, మీ శ్రీమతము భిన్నమైనవని అంటారు. ఈ సద్గతినిచ్చే దారి తండ్రి తప్ప ఇతరులెవ్వరూ తెలుపలేరని మీకు తెలుసు. వారి గాయనము జరుగుతోందంటే, తప్పక ఏదో ఒక మేలు చేసి వెళ్లి ఉంటారు. ఇప్పుడిది కలియుగము. ఇది మళ్ళీ సత్యయుగముగా అవ్వనున్నది. మీరు సంగమ యుగములో కూర్చుని ఉన్నారు. మీరు బ్రహ్మ వంశీయులైన బ్రాహ్మణులు. కమలపుష్ప సమానము పవిత్రంగా ఉంటారు. మీరు మాయతో యుద్ధము చేస్తారు. మాయ వలననే చాలా మంది ఫెయిల్ అయిపోతారు. కామ వికారపు ముష్టి ఘాతము(ఘూసా) చాలా గట్టిగా తగులుతుంది. బాబా జాగ్రత్త అని హెచ్చరిస్తున్నారు. క్రిందపడ్డారంటే ఇతరులకు కామము మహాశత్రువని చెప్పలేరు. బాబా చెప్తున్నారు - మళ్ళీ పురుషార్థము చేయండి. మాయ ఒకసారి ఓడించింది,

రెండవసారి కూడా ఓడించింది, మళ్ళీ మూడవసారి ఓడిస్తే సమాప్తమైపోతారు. ప్రతిజ్ఞ చేస్తే దాని పై పూర్తిగా నిలబడాలి. ప్రతిజ్ఞ చేసి మళ్ళీ పతితంగా అవ్వరాదు. అయితే ప్రతిజ్ఞ పై అందరూ స్థిరంగా ఉండరు. క్రింద కూడా పడుతూ ఉంటారు. కొంతమంది తండ్రిని కూడా వదిలేస్తారు. చాలా మంది పరుగెత్తి పోయేవారు కూడా ఉన్నారు. చివరిలో ఎవరెవరు ఏమేమిగా తయారౌతారో మీకు పూర్తిగా సాక్షాత్కారమౌతుంది. పురుషార్థము పూర్తిగా చేయాలి. ఎవరు దుఃఖమిస్తారో, వారు దుఃఖితులై మరణిస్తారు. తండ్రియే అందరికీ సుఖమునిచ్చేవారు. మీ కర్తవ్యము కూడా అందరికీ సుఖమునివ్వడమే. కర్మల ద్వారా ఎవరికైనా దుఃఖమిస్తే దుఃఖితులై మరణిస్తారు. పదవి కూడా భ్రష్టమైపోతుంది. అనంతమైన తండ్రికి పూర్తి ఆజ్ఞాకారులుగా, విశ్వాసపాత్రులుగా ఉండాలి. మంచిది.

**మధురాతి మధురమైన అపురూపమైన పిల్లలకు మాత - పిత, బాపదాదాల ప్రియస్మృతులు మరియు గుడ్ మార్నింగ్**

**ఆత్మిక పిల్లలకు ఆత్మిక శంకృతి నమస్కారం.**

**ధారణ కొరకు ముఖ్య సారము :-**

1. తండ్రికి విశ్వాసపాత్రులుగా, విధేయులుగా ఉండాలి. ఎప్పుడూ ఎవ్వరికీ దుఃఖమునివ్వరాదు.
2. తండ్రి నుండి పూర్తి వారసత్వము తీసుకునేందుకు పవిత్రులుగా అయ్యే పురుషార్థము చేయాలి. కామ ఖడ్గముతో ఎప్పుడూ దెబ్బ తినరాదు. దీని నుండి చాలా జాగ్రత్తగా ఉండాలి.

## **వరదానము :- “ మీ శ్రేష్ఠమైన వృత్తి ద్వారా సృష్టిని పరివర్తన చేసే సర్వ ఆధార్ మూర్తి భవ ”**

పిల్లలైన మీరు విశ్వములోని సర్వాత్మలకు ఆధారమూర్తులు. మీ శ్రేష్ఠమైన వృత్తి ద్వారా విశ్వ వాతావరణము పరివర్తనవుతోంది. మీ పవిత్రమైన దృష్టి ద్వారా విశ్వములోని ఆత్మలు మరియు ప్రకృతి రెండూ పవిత్రమవుతున్నాయి. మీ దృష్టి ద్వారా సృష్టి మారిపోతూ ఉంది. మీ శ్రేష్ఠ కర్మల ద్వారా శ్రేష్ఠాచారీ ప్రపంచము తయారవుతూ ఉంది. ఇటువంటి బాధ్యతా కిరీటాన్ని ధరించే పిల్లలైన మీరే భవిష్యత్తులో కిరీటధారులుగా అవుతారు.

**స్లోగేన్ :- “ న్యూరే(అతీతం)గా, అధికారులుగా ఉండి కర్మలు చేస్తే**

**ఏ బంధమూ తీనే బంధనేములగి బంధింపజాలదు ”**

## **మాతేశ్వరిగారి అమూల్యమైన సుహృద్వాక్యాలు**

ఇప్పుడు మనము - “ ఓ ప్రభూ! పిల్లలైన మమ్ములను ఆ తీరానికి తీసుకెళ్లండి ” అని అంటాము కదా. అయితే ఆ తీరమంటే అందుకు అర్థమేమిటి? జనులు ఆ తీరమంటే జన్మ మరణ చక్రములోకి రాకుండుట అనగా ముక్తులైపోవడమని భావిస్తారు. ఇది మనుష్యులనే మాట. కాని వారు “ పిల్లలూ, సత్యమైన శాంతి ఎక్కడుంటుందో, దుఃఖము-అశాంతుల నుండి దూరంగా ఉండే దానిని ప్రపంచమని అనరు. మనుష్యులు సుఖము కావాలని కోరుకుంటారు కదా. కావున అది కూడా ఈ జీవితంలో ఉండాలి. ఇప్పుడది సత్యయుగములోని వైకుంఠము, దేవతల ప్రపంచము. అక్కడ సదా సుఖప్రదమైన జీవితముండేది. ఆ దేవతలనే అమరులని అనేవారు. ఇప్పుడు

అమరులకు కూడా ఏ అర్థమూ లేదు. అలాగని దేవతల ఆయువు ఎప్పుడూ మరణించకుండా చాలా ఎక్కువగా ఉంటుందని కూడా లేదు. వారు అలా అనడం తప్పు. ఎందుకంటే అలా ఉండదు. వారి ఆయువు సత్యయుగము, త్రేతాయుగము వరకు కొనసాగుతుందని, మరణించకుండా అలాగే ఉంటారని కాదు. కాని సత్య త్రేతాయుగాలలో చాలామంది దేవీ దేవతలు జన్మించారు. వారు 21 జన్మల వరకు చాలా బాగా రాజ్యపాలన చేశారు. తర్వాత మళ్ళీ 63 జన్మలు ద్వాపరము నుండి కలియుగ అంతము వరకు మనుష్యులు 84 జన్మలు తీసుకుంటారు. కాని మనుష్యులు భావించినట్లు 84 లక్షల యోనులలో జన్మించరు. అలా అనడం తప్పు. మనుష్యులు సుఖ-దుఃఖాలు రెండూ మనుష్య జన్మలోనే భోగించగలుగుతే జంతువుల యోనులలో జన్మించి భోగించే అవసరమేముంది? మనుష్యులు 84 జన్మలు తీసుకుంటారని, సృష్టిలో గల జంతువులు, పశు పక్ష్యాదులన్నీ కలిసి 84 లక్షల జీవరాసులనే జ్ఞానము మనుష్యులకు లేదు. అనేక రకాల జన్మలున్నాయి. అందులోనూ మనుష్యులు, మనుష్యుల గర్భములోనే తమ పాప-పుణ్యాలు అనుభవిస్తున్నారు. జంతువులు వాటి యోనులలోనే అనుభవిస్తున్నాయి. మనుష్యులు జంతువుల యోనులలో గాని, జంతువులు మనుష్యుల యోనులలో గాని రావు. మనుష్యులు మానవ జన్మలోనే అనుభవించాల్సి ఉంటుంది. కనుక సుఖ-దుఃఖాలు అనుభవమవుతాయి. అలాగే జంతువులు కూడా తమ యోనులలోనే సుఖ-దుఃఖాలు అనుభవించాలి. అయితే వాటికి ఈ భోగించడం ఏ కర్మ వలన జరుగుతూ ఉందనే బుద్ధి లేదు. మనుష్యులు బుద్ధివంతులు(బుద్ధి జీవులు) కనుక భోగించడాన్ని అనుభవం చేస్తారు. కాని మనుష్యులు 84 లక్షల జన్మలు భోగించరు. జడ వృక్షము కూడా యోని తీసుకుంటుంది. సహజమైన వివేకవంతమైన విషయమేమంటే ఏమంటే జడమైన వృక్షము ఏ కర్మ, అకర్మ చేసిందని అది దాని లెక్కాచారంగా అవుతుంది. గురునానక్ ఉచ్చరించిన మహావాక్యము - “ అంత్య కాలములో ఎవరైతే స్త్రీని స్మరిస్తారో, పుత్రుని గురించి చింత చేస్తూ ఎవరైతే మరణిస్తారో, వారు పంది యోనిలో జన్మిస్తారు....” ఇలా చెప్పడంలో అర్థమేమంటే మనిషి పంది యోనిలో జన్మిస్తాడని కాదు, పంది అంటే అర్థము మనుష్యులు చేసే పనులు జంతువులు చేసే పని వలె ఉంటాయని అర్థము. అంతేకాని మనిషి జంతువుగా జన్మిస్తాడని కాదు. మనుష్యులను భయపెట్టేందుకు ఇటువంటి శిక్షణలనిస్తారు. కనుక స్వయం ఈ సంగమయుగంలో మీ జీవితాలను పరివర్తన చేసుకొని పరమాత్మ ద్వారా పుణ్యాత్మలుగా అవ్వాలి. అచ్చా, ఓంశాంతి.